

Stqarrija mill-Uffiċċju tal-President

30-04-20

### **Messaġġ mill-Eċċellenza Tiegħu l-President George Vella fl-okkażjoni ta' Jum il-Ħaddiem**

Il-President George Vella fl-okkażjoni ta' Jum il-Ħaddiem, nhar l-1 ta' Mejju, xtaq isellem lill-ħaddiema kollha, irġiel, nisa, kbar u żgħar, Maltin u barranin u jirringrazzjahom għal dak kollu li jagħmlu fl-aħjar interess ta' pajjiżna.

Il-President fakkar li pajjiżna huwa Repubblika demokratika bbażata fuq ix-xogħol, li fil-Kostituzzjoni tagħha mhux biss tirrikonoxxi d-dritt taċ-ċittadini għal xogħol, imma obbligata tipprotegi dan id-dritt, u tiegħu dawk il-miżuri kollha meħtieġa biex tagħti dinjità lill-ħaddiema.

Huwa saħaġ li kull xogħol huwa nobbli, u ebda xogħol ma huwa inferjuri.

Enfasizza wkoll li pajjiżna m'għandux riżorsi naturali bħal xi pajjiżi oħrajn, u għalhekk jiddependi kompletament fuq ix-xogħol tal-ħaddiema tagħna.

Il-President Vella qal li huwa ta' sodisfazzjon kbir li wieħed jinnota l-livelli għoljin ta' kapaċitajiet u kompetenzi tekniċi u professjonali li għandhom il-ħaddiema tagħna, li jitharrġu fihom u jwettqu fil-prattika. Is-sehem tan-nisa f'dan kollu huwa ta' min wieħed isemmih, u l-President jawgura li aktar nisa jidhlu fis-setturi kollha tal-qasam tax-xogħol.

Il-President itenni wkoll li jhossu kburi li għandna ħaddiema, li jitgħallmu malajr, jadattaw għaċ-ċirkostanzi u huma flessibbli.

It-teknoloġija moderna, l-iżviluppi xjentifiċi u s-sejbiet fl-oqsma kważi kollha tax-xogħol, ħolqu sfidi ġodda u opportunitajiet li l-ħaddiem Malti kapaċi jisfrutta.

Il-President b'diqa nnota li din is-sena Jum il-Ħaddiem qiegħed jitfakkar fi sfont mhux tas-soltu; sfont li fih il-ħaddiem mhux jithalla jmur għax-xogħol, minħabba l-pandemija ta' COVID-19 li nfirxet mad-dinja kollha.

Il-President konxju tal-effetti negattivi li gābet magħha din is-sitwazzjoni u għal darba oħra juri s-simpatija tiegħu ma' dawk il-ħaddiema kollha li spiċċaw bi dħul finanzjarju mnaqqas jew imwaqqaf, minħabba għeluq jew tnaqqis tal-impjeg, u konxju tas-sitwazzjoni anka psikoloġika ta' dawn il-ħaddiema.

Il-President xtaq isellem lil dawk il-kumpaniji kollha li minkejja n-nuqqas tax-xogħol qegħdin, flimkien mal-Gvern, jgħinu finanzjarjament lill-ħaddiema tagħhom biex ma jtilfux xogħolhom.

Jawgura li wara l-COVID-19 il-ħaddiema kollha, Maltin u Għawdxin jikkoperaw flimkien biex tibda ddur mill-ġdid ir-rota tal-ekonomija ta' pajjiżna u naħdmu biex il-ħsara li ġabet magħha din il-pandemija tingħeleb u mmoru lura għan-normal fl-iqsar żmien possibbli.

Il-President xtaq f'dan il-Jum, jirringrazzja mill-ġdid lill dawk il-ħaddiema kollha li huma direttament jew indirettament involuti fil-ħarsien ta' saħħitna u l-kura tal-għeżież tagħna milqutin mill-COVID-19.

Il-President f'dan il-Jum xtaq ukoll jirringrazzja lill-ħaddiema kollha barranin li jinsabu fostna, u li magħna qegħdin jaħdmu biex tissaħħaħ l-ekonomija ta' pajjiżna u flimkien nirbħu lil dan il-virus.

Il-President xtaq ukoll jirringrazzja lill-għaqdiet kollha tal-ħaddiema li matul iż-żmien joffru wens, tarka u s-saħħa meħtieġa meta jkun hemm bżonn jinkisbu jew jitharsu d-drittijiet tal-ħaddiema. Il-President saħaq li jkun opportun nirriflettu fuq in-natura tax-xogħol fis-sena 2020 u anka nħarsu sew lejn id-drittijiet tal-ħaddiema, li sfortunatament f'ċerti setturi għadhom jiġu sfruttati.

Il-President xtaq isellem lill dawk kollha li korrew, jew agħar, tilfu ħajjithom fil-qadi ta' dmirijiethom waqt li kienu fuq il-lant tax-xogħol, u saħaq l-importanza li għandha tingħata għall-ħarsien tas-saħħa u s-sigurtà fuq il-post tax-xogħol, kemm dik fizika, kif ukoll mentali li, flimkien ma' numru ta' drittijiet oħra, jorbtu katina waħda ma' kwalità ta' ħajja dinjituża u xierqa għal kulhadd.

Il-President fl-aħħarnett sellem lil dawk il-ħaddiema kollha anzjani, illum irtirati u f'isem il-poplu Malti u Għawdxin jirringrazzjahom għall-kontribut kbir li taw biex pajjiżna huwa dak li huwa llum.

Il-President xtaq jagħmel kuraġġ lill-ħaddiema kollha li bħalissa għaddejjin minn żminijiet diffiċli u assigurahom li m'humix se jithallew weħidhom.